


# वूल्फी

जेनेट चेनेरी



भारत ज्ञान विज्ञान समिति

# वूल्फी



जेनेट चेनेरी



भारत ज्ञान विज्ञान समिति

## नव जनवाचन आंदोलन

इस किताब का प्रकाशन भारत ज्ञान विज्ञान समिति ने  
'सर दोराबजी टाटा ट्रस्ट' के सहयोग से किया है।  
इस आंदोलन का मकसद आम जनता में  
पठन-पाठन संस्कृति विकसित करना है।



वूल्फी **Wolfie**  
जेनेट चेनेरी **Janet Chenery**

हिंदी अनुवाद **Hindi Translation**  
अरविंद गुप्ता **Arvind Gupta**

कॉपी संपादक **Copy Editor**  
राधेश्याम मंगोलपुरी **Radheshyam Mangolpuri**


रेखांकन **Illustration**  
(मार्क साइमंट के मूल चित्रों पर आधारित) **(Based on Original Pictures of Marc Simont)**  
ज्योति हिरेमठ **Jyoti Hiremath**

कवर व ग्राफिक्स **Cover & Graphics**  
अभय कुमार झा **Abhay Kumar Jha**

प्रथम संस्करण **First Edition**  
मार्च 2008 **March 2008**

सहयोग राशि **Contributory Price**  
20 रुपये **Rs. 20.00**

मुद्रण **Printing**  
अवनीत ऑफसेट प्रेस **Avneet Offset Press**  
नई दिल्ली - 110 018 **New Delhi - 110 018**



# वूल्फी

*Publication and Distribution*

**Bharat Gyan Vigyan Samiti**


Basement of Y.W.A. Hostel No. II, G-Block, Saket, New Delhi - 110017

Phone : 011 - 26569943, Fax : 91 - 011 - 26569773

Email : bgvs\_delhi@yahoo.co.in, bgvsdelhi@gmail.com

BGVS MAR 2008 1K 2000 NJVA 0140/2008


हैरी और जॉर्ज एक सुरक्षित स्थान पर छिपे बैठे थे। दरअसल वह उनके कुत्ते का घर था। उनके कुत्ते का नाम बिफी था। क्योंकि बिफी अपने घर में कभी रहता नहीं था, इसलिए हैरी और जॉर्ज उसके घर का इस्तेमाल कर रहे थे।



“तुमने कितनी मक्खियां पकड़ीं?” हैरी ने पूछा।  
“तीन,” जॉर्ज ने कहा।  
फिर उसने अपनी जेब में से छोटी बोतल निकाली।  
“सिर्फ तीन?” हैरी ने पूछा। “हमें तो इससे कहीं ज्यादा की जरूरत होगी।”  
जॉर्ज ने लंबी सांस भरी, “इन्हें पकड़ने में मुझे एक घंटा लगा। तुम्हें कैसे पता कि उसे मक्खियां खाना पसंद है?”

“ठीक है,” हैरी ने कहा— “तुम्हें याद नहीं? किताब में साफ लिखा है कि मकड़ियां जिंदा मक्खियां और कीड़े खाती हैं।”

“हां,” जॉर्ज ने कहा— “परंतु किताब में जो चित्र दिया है उसमें मकड़ी ने जाल बुना है, जबकि हमारी मकड़ी वूल्फी ने अभी तक कोई जाल नहीं बनाया है।”



“जब उसे मक्खियां दिखाई देंगी तो वह भी जाल बुनेगी,” यह कहकर हैरी ने कांच का बड़ा मर्तबान उठाया।

उसके अंदर कोई चीज चल रही थी।

“हलो, वूल्फी,” हैरी ने धीमी आवाज में कहा।

उसने मर्तबान के ढक्कन को धीरे से खोला।

“तैयार रहो,” उसने जॉर्ज से कहा।

जॉर्ज ने छोटी बोतल को कांच के मर्तबान में उलटा।

उसने बोतल का ढक्कन खोला और मक्खियों को झटककर मर्तबान में डाला।

फिर हैरी ने झट से मर्तबान का ढक्कन बंद किया।

“एक मक्खी खाओ, वूल्फी,” हैरी ने कहा।




फिर उन्होंने मर्तबान के अंदर भूरी मकड़ी को गौर से देखा।

पहले तो मकड़ी बिल्कुल हिली-डुली नहीं।

फिर वह झट से मक्खी की ओर झपटी।

परंतु उसी क्षण मक्खी अपनी जगह से उड़ गई।

कुत्ते के घर के बाहर से आवाज आई, “हैरी!”  
 “चुप रहो! यह पौली की आवाज है,” हैरी ने फुसफुसाते हुए कहा— “वूल्फी को छिपा दो!”  
 पौली, हैरी की छोटी बहन थी।  
 “मैं मकड़ी को देखना चाहती हूँ,” पौली ने कहा।  
 “नहीं!” हैरी ने कहा— “जाओ! भागो यहां से!”






“रूको, हैरी,” जॉर्ज ने कहा।

फिर उसने छोटे घर के दरवाजे के बाहर अपना सिर निकाला।

उसने पौली से कहा, “तुम वूल्फी को देख सकती हो, परंतु एक शर्त पर। उससे पहले तुम्हें सौ जिंदा मक्खियां पकड़नी होंगी।”

“ठीक है,” पौली ने कहा और फिर वह वहां से भाग गई।

“तुमने उससे यह क्यों कहा?” हैरी ने पूछा। “अब वह हमें लगातार परेशान करती रहेगी।”



“नहीं, वह ऐसा नहीं करेगी,” जॉर्ज ने कहा—

“मक्खियां पकड़ना बेहद मुश्किल काम है।”

“तुम पौली को अच्छी तरह नहीं जानते,” हैरी ने झुंझलाते हुए कहा।

कुछ देर दोनों इंतजार करते रहे। वूल्फी और मक्खियां खाती है या नहीं, यह देखते रहे।

“वूल्फी कुछ उदास दिखती है,” जॉर्ज ने कहा—

“शायद हमें मर्तबान की बजाय उसे किसी बड़े डिब्बे में रखना चाहिए।”

“चलो, मैं अपनी मां से जाकर पूछता हूं। शायद उनके पास इससे बड़ी कोई चीज हो!” हैरी ने कहा।



पौली किचिन की मेज पर बैठी थी। उसकी ऊंगली में एक रबड़-बैंड फंसा था। उसने रबड़-बैंड को एक गुल्ले की तरह खींचा।

मेज पर एक मक्खी चल रही थी। झट से पौली ने रबड़-बैंड मक्खी की ओर फेंका। बिचारी मक्खी मर गई।

“वाह!” जॉर्ज ने कहा।

पौली ने मक्खी उठाकर अपनी बोतल में डाली। उस बोतल में वह पहले ही चार मक्खियां पकड़ चुकी थी।



“मक्खियों का जिंदा होना जरूरी है,” हैरी ने कहा –

“वूल्फी मरी मक्खियां नहीं खाएगी।”

“ये मक्खियां जिंदा हैं,” पौली ने कहा –

“रबड़-बैंड की मार से वे बस बेहोश हो गई हैं।”

फिर जैसे ही उसने बोतल को हिलाया मक्खियां भिनभिनाने लगीं।

हैरी ने जॉर्ज की तरफ मुंह बनाकर कहा—

“मैंने तुम्हें पहले ही बताया था।”

हैरी ने अपनी मां से पूछा, “क्या आपके पास वूल्फी के लिए इस मर्तबान से बड़ा कोई और बर्तन है?”

“यह वूल्फी कौन है?” उसकी मां ने पूछा।

“वूल्फी एक बड़ी और रोयेंदार मकड़ी है,” हैरी ने कहा।





“हैरी मुझे उसे देखने नहीं दे रहा है,” पौली ने शिकायत के लहजे में कहा— “वह चाहता है कि मैं पहले सौ जिंदा मक्खियां पकड़कर लाऊं।”

“एक मकड़ी!” हैरी की मां ने झल्लाते हुए कहा— “कहां है वह?”


“बिफी के घर में,” पौली ने जवाब दिया।

हैरी की मां ने सुझाव दिया—

“तुम उसे नेचर सेंटर में मिस रोज के पास लेकर क्यों नहीं जाते? हमारे घर में पहले ही दो पालतू जानवर हैं - बिफी और इंकी।”

“इसमें क्या बड़ी बात है! हरेक घर में कुत्ता-बिल्ली होते ही हैं।”

इतनी देर में पौली ने रबड़-बैंड से एक और मक्खी मारी।



“क्या मैं भी तुम्हारे साथ नेचर सेंटर जा सकती हूँ?” पौली ने पूछा।



“नहीं!” हैरी ने दो-टुक जवाब दिया।

फिर हैरी और जॉर्ज बाहर भागे।

नेचर सेंटर में ढेरों तितलियों, कीड़े-मकौड़ों और पत्तियों के अनेक नमूने थे। दोनों दोस्तों ने वहां पहुंचकर मिस रोज से पूछा, “क्या आपके पास वूल्फी को रखने के लिए कोई चीज है?”

“यह वूल्फी है कौन?” मिस रोज ने पूछा।

“वह एक मकड़ी है - वूल्फ प्रजाति की।”




“सच में?” मिस रोज ने आश्चर्यचकित होकर पूछा।

“हमने किताब में उसका चित्र देखा है,” जॉर्ज ने कहा।

“हमारी मकड़ी भूरी, बड़ी और रोयेंदार है,” हैरी ने कहा—  
“और वह बहुत तेज भागती है। हमने उसे एक कीड़े का पीछा करते और उसे पकड़ते हुए देखा है।”

“तुम उसे क्या खिला रहे हो?” मिस रोज ने पूछा।

“मक्खियां,” जॉर्ज ने कहा— “पर उन्हें पकड़ना बहुत मुश्किल काम है।”



“क्या तुम उसे पानी भी पिलाते हो?”

मिस रोज ने फिर पूछा।

“पानी?” हैरी ने आश्चर्य से पूछा।


“क्या मकड़ियां भी पानी पीती हैं?”

“हां, जैसे उन्हें खाने की आवश्यकता होती है, वैसे ही उन्हें पानी की भी जरूरत होती है,” मिस रोज ने कहा।

“मुझे लगता है, उसे ज्यादा भूख नहीं लगती है,” जॉर्ज ने कहा— “उसने मक्खियां पकड़ने के लिए अभी तक जाल भी बुनना शुरू नहीं किया है।”

“अगर वह वूल्फ प्रजाति की मकड़ी है तो वह कभी भी जाल नहीं बुनेगी,” मिस रोज ने कहा— “कुछ मकड़ियां कीड़े पकड़ने के लिए जाल बुनती हैं, परंतु वूल्फ प्रजाति की मकड़ियां कीड़ों को दौड़कर पकड़ती हैं। ये मकड़ियां शिकार करती हैं। ये जाल बुनकर कीड़े नहीं पकड़ती हैं।”





“फिर हम अपनी इस मकड़ी को कहां रखें?” हैरी ने पूछा।

“मेरी राय में उसके लिए एक बड़ा डिब्बा ही ठीक होगा। डिब्बे के मुंह को मच्छरदानी वाली जाली से बंद करना,” मिस रोज ने कहा।

मिस रोज ने उन्हें डिब्बे बनाने की तरकीब समझाई।

मिस रोज ने उन्हें एक जाली का टुकड़ा भी दिया।

“देखो,” उन्होंने कहा। “तुम इसे इस्तेमाल कर सकते हो। जब वूल्फी अपने घर में अच्छी तरह बस जाए तब तुम उसे यहां लाना। मैं एक बार उसे देखना चाहूंगी।”

“ठीक है,” हैरी ने मिस रोज को धन्यवाद देते हुए कहा।

हैरी और जॉर्ज जब घर पहुंचे तो उन्हें लकड़ी का एक पुराना डिब्बा मिला। उन्होंने उसमें कुछ मिट्टी भरी, कुछ पत्तियां और घास के तिनके भी डाले।

हैरी ने डिब्बे का मुंह ढंकने के लिए जाली तैयार रखी।

इस बीच में जॉर्ज ने वूल्फी का नए घर में तबादला किया।

वूल्फी झट से दौड़कर एक पत्ती के नीचे छिप गई।


“हम इस मकड़ी को पानी कैसे पिलाएं?”

“मुझे पता है,” किसी ने जवाब दिया। आवाज पौली की थी।

पौली घास में बिफी और इंकी के साथ बैठी थी।

“तुम यहां क्या कर रही हो! तुम यहां से जाओ!” हैरी ने पौली को डांटते हुए कहा।





“हम इस मकड़ी को पानी कैसे पिलाएं?” जॉर्ज ने पूछा।  
 “कुछ पानी की बूंदों को पत्तियों पर डाल दो,” पौली ने कहा— “कभी-कभी इंकी इसी प्रकार ओस की बूंदें पीती है।”  
 “अच्छा जाओ, कुछ पानी लेकर आओ,” हैरी ने कहा।  
 “कुछ मक्खियां भी ले आओ,” जॉर्ज ने कहा।  
 कुछ देर बाद पौली एक मर्तबान में मक्खियां और एक गिलास में पानी लेकर आई।

“मैं सात मक्खियां लेकर आई हूं,” उसने कहा— “क्या मैं अब वूल्फी को मक्खियां खाते देख सकती हूं?”

“नहीं,” हैरी ने तपाक से जवाब दिया— “तुम्हें पहले पूरी सौ मक्खियां पकड़नी होंगी।”

जॉर्ज और हैरी ने मक्खियों को वूल्फी के डिब्बे में डाला।


वूल्फी एक ओर मुड़ी।

उसका एक पैर गीली पत्ती को छुआ।

ऐसा लग रहा था जैसे वूल्फी गहरी सांसें ले रही हो।

उसने अपने घुटने मोड़े। फिर उसने गीली पत्ती को छुआ।

“देखो! वह पानी पी रही है!” जॉर्ज चिल्लाया।




फिर वूल्फी मक्खी की ओर लपकी।  
“देखो, उसने मक्खी पकड़ ली। देखो! वह कितनी फुर्तीली है!”

अगले दिन हैरी और जॉर्ज वूल्फी को मिस रोज के पास लेकर गए।

“तुम लोगों ने ठीक ही कहा था,” मिस रोज ने कहा— “वूल्फी एक वूल्फ-स्पाइडर है। क्या तुमने उसकी आंखों को गौर से देखा है?”

“आंखें?” जॉर्ज ने पूछा— “क्या सभी कीड़ों की दो आंखें नहीं होती?”


“देखो, मकड़ी कीड़ा नहीं होती,” मिस रोज ने कहा।



“फिर वह क्या है?” हैरी ने पूछा।

“ए-रैच-निड,” मिस रोज ने कहा— “वूल्फ प्रजाति की मकड़ियों की आठ आंखें होती हैं। वूल्फी को जरा मेरी मेज पर लाओ। वहां तुम उन्हें अच्छी तरह देख पाओगे।”

जॉर्ज और हैरी वूल्फी को मिस रोज की मेज पर ले गए।



वहां मिस रोज ने एक मैग्नीफाइंग ग्लास मकड़ी के ऊपर रखा।


उसके नीचे मकड़ी बहुत बड़ी, रोयेंदार और डरावनी दिखने लगी।


हैरी ने गिनना शुरू किया। वूल्फी की पूरी आठ आंखें थीं।

मिस रोज ने कांच के एक मर्तबान में से एक चमकीला कीड़ा (बीटिल) निकाला।

कीड़ा अपने पैर हिलाने लगा।

मिस रोज उसके पास मैग्नीफाइंग ग्लास लेकर गई, ताकि हैरी और जॉर्ज उसे अच्छी तरह देख सकें।






“इस कीड़े के कितने पैर हैं?” उन्होंने पूछा।  
हैरी और जॉर्ज ने उन्हें गिना।  
“छह!” दोनों ने एक साथ जवाब दिया।  
“वूल्फी के कितने पैर हैं?” मिस रोज ने पूछा।  
“इसके सिर के पास जो दो तंतु हैं, क्या वह भी  
इसके पैर हैं?”

“नहीं, नहीं, इन्हें पैल्पस कहते हैं। वूल्फी इन्हें  
भोजन पकड़ने के काम लाती है।”

“यानी मकड़ियों के आठ पैर होते हैं,” हैरी ने  
कहा।

“बिल्कुल ठीक,” मिस रोज ने कहा— “और  
कीड़ों के केवल छह पैर होते हैं।”







“क्या कीड़ों और मकड़ियों के बीच यही एक अंतर होता है?” जॉर्ज ने कहा— “उनके पैरों की संख्या में अंतर।”

“इसके अलावा भी कुछ अंतर होते हैं। जरा वूल्फी को ध्यान से देखो। उसके शरीर के कितने भाग हैं?”

“उसके आगे एक सिर है,” हैरी ने कहा।

“और बाकी हिस्सा शरीर है,” जॉर्ज ने उसमें जोड़ा।

“अब जरा कीड़े (बीटिल) को देखो,” मिस रोज ने कहा—

“उसके कितने हिस्से हैं?”

कीड़ा मिस रोज की हथेली पर जोर से हिलने लगा।

“उसका एक सिर है, परंतु उसके शरीर के दो भाग हैं,” जॉर्ज ने कहा।

“इसका मतलब कुल मिलाकर उसके तीन भाग हैं,” हैरी ने कहा।

“उसके सिर पर तंतु भी हैं,” जॉर्ज ने कहा— “वूल्फी के सिर पर तंतु नहीं हैं।”



“बिल्कुल ठीक फरमाया,” मिस रोज ने कहा।

“पर यह कोई बहुत बड़ा अंतर नहीं है,” हैरी ने कहा— “कीड़े और मकड़ी में कई और अंतर भी हैं।”

मिस रोज ने कीड़े को हल्के से कांच के मर्तबान में वापस रखा।

“जरा दुबारा ध्यान से देखो,” मिस रोज ने कहा।

फिर उन्होंने तार की जाली से मर्तबान को ढंक दिया।







“हमने कीड़े और वूल्फी के मर्तबानों को जाली से क्यों ढंका?” मिस रोज ने पूछा।

“जिससे कि वे सांस ले सकें, पर भाग न सकें,” जॉर्ज ने कहा।

“वे बाहर कैसे भागेंगे?” मिस रोज ने पूछा।


“जाली के बिना वूल्फी तो झट से बाहर भाग जाएगी,” हैरी ने कहा।




“कीड़ा भी भाग जाएगा,” जॉर्ज ने कहा— “या फिर उड़ जाएगा।”

“बिल्कुल ठीक!” हैरी चिल्लाया— “वूल्फी उड़ नहीं सकती! उसके पंख नहीं हैं।”

“बिल्कुल ठीक हैरी,” मिस रोज ने कहा— “मकड़ियों के पंख नहीं होते, परंतु कई कीड़ों के पंख होते हैं।”





उसके बाद हैरी और जॉर्ज वूल्फी को वापस घर ले गए।

वे हर रोज उसे देखते और पौली द्वारा पकड़ी हुई मक्खियां खिलाते। एक दिन पौली ने सात मक्खियां पकड़ीं, दूसरे दिन पांच।

परंतु पकड़ी गई मक्खियों की संख्या अभी सौ से बहुत कम थी। इसलिए पौली ने एक बार फिर हैरी से पूछा, “क्या मैं अब वूल्फी को देख सकती हूँ? मेरे पास अब सत्ताईस मक्खियां हैं।”

“नहीं,” हैरी ने फिर वही टका-सा जवाब दिया।

“क्यों?” पौली ने पूछा— “फिर तुमने वूल्फी को मिस रोज को क्यों दिखाया? उन्होंने तो एक भी मक्खी नहीं पकड़ी!”


“बिल्कुल ठीक!” हैरी ने कहा— “पर मिस रोज मक्खियों के बारे में बहुत कुछ जानती हैं! वे एक विशेषज्ञ हैं। फिर वे तुम्हारी तरह मुझे परेशान भी नहीं करती हैं!”

“मैं तुम्हें कब परेशान करती हूँ,” पौली ने पूछा।

“हां तुम करती हो,” हैरी चिल्लाया— “अब मेरा पीछा छोड़ो और भागो।”

पौली ने उस दिन वूल्फी के लिए और मक्खियां नहीं पकड़ीं।





पौली पलंग से उतरी और उसने अपनी टार्च उठाई।  
 इंकी भी उसके पीछे-पीछे चली।  
 वे कमरे से बाहर गए, सीढ़ियों से नीचे उतरे  
 और फिर पिछले दरवाजे से बाहर निकले।  
 वे धीमे-धीमे बढ़ते हुए बाग के उस कोने में पहुंचे  
 जहां उनके कुत्ते बिफी का घर था।  
 वहां पौली ने अपनी टार्च जलाई।  
 उसने अंदर जाकर टार्च वूल्फी के डिब्बे पर चमकाई।  
 “हलो वूल्फी,” उसने प्यार से कहा।


जब पौली रात को सोने गई वह तब भी हैरी पर गुस्सा थी।  
 इंकी उसके पलंग पर कूदी।


“हैरी बहुत खराब है,” पौली ने इंकी से शिकायत की।

“उसकी बूढ़ी मकड़ी को भला कौन देखेगा?” उसने कहा।

आधी रात को पौली नींद से उठी।

उसे कितनी और मक्खियां पकड़नी होंगी इससे पहले कि  
 हैरी उसे वूल्फी को देखने देगा? इस बीच उसकी बिल्ली इंकी  
 की भी आंख खुल गई।





तभी हैरी की आंख भी खुल गई।

चांद की परछाइयां उसके कमरे में पड़ रही थीं।

वे परछाइयां किसी लंबे पैरों वाले जानवर की दिख रही थीं।

वह अपने पलंग से उठा और अपनी टार्च दूढ़ने लगा।

फिर उसने एक गिलास लिया और सीढ़ियों से नीचे उतरा।

पिछले दरवाजे को खोलते वक्त कुछ खड़खड़ाने की आवाज हुई।


हैरी को डर लगा कि कहीं उसके मां-बाप न उठ जाएं।

पौली को हैरी के कदमों की आवाज सुनाई दी।  
उसने अपनी टार्च बुझा दी और इंकी को कसकर पकड़ लिया।

चांदनी रात में हैरी को हर चीज कुछ अलग नजर आ रही थी।


घर बहुत बड़ा लग रहा था और पेड़ देखने में विशाल राक्षसों जैसे लग रहे थे।





कुत्ते के घर की ओर अंधेरा और सन्नाटा था।  
 हैरी कुत्ते के घर में घुसने के लिए घुटनों के बल झुका।  
 उसने घर के दरवाजे पर टार्च की रोशनी चमकाई।  
 वहां दो पीली आंखों ने उसकी ओर घूरा।  
 हैरी को मैग्नीफाइंग ग्लास के नीचे वूल्फी की बड़ी आंखों  
 की झलक अभी भी याद थी।  
 डर के मारे हैरी की सांस बंद हो गई।

तभी हैरी को एक आवाज सुनाई दी।  
 आवाज किसी के हंसने की थी।  
 “वूल्फी!” हैरी चिल्लाया।  
 पौली हंसने लगी।  
 “पौली!” हैरी चिल्लाया, “तुम बदमाश!”  
 “क्या मैंने तुम्हें डराया?” पौली ने पूछा।  
 “नहीं!” हैरी ने जवाब दिया।  
 “देखो,” पौली ने कहा— “यहां  
 बहुत गहरा अंधेरा है। अच्छाई  
 इसी में है कि हम घर वापस  
 चलें।”





अगले दिन पौली ने हैरी से दुबारा पूछा,  
“क्या आज मैं वूल्फी को देख सकती हूँ?”

“तुम उसे पहले ही देख चुकी हो!” हैरी  
के कहा, “अच्छा जाओ, उसे देख आओ।”


नाश्ता करने के बाद वे पौली की मक्खियों  
वाली बोतल लेकर कुत्ते के घर की ओर गए।


“तुम पहले जाओ,” हैरी ने कहा।  
पौली घर के सकरे दरवाजे में घुसी।

“हलो, वूल्फी,” पौली ने कहा।

हैरी उसके बाद अंदर घुसा।

वूल्फी अपने डिब्बे के अंदर पत्तियों के बीच थी।





“वूल्फी तो बहुत सुंदर है,” पौली ने कहा।

“वह तो है,” हैरी ने उत्तर दिया।

फिर उसने पौली को मक्खियों की बोतल थमाई।

“चलो,” उसने कहा, “आज तुम ही वूल्फी को मक्खियां खिलाओ।” □